

STQARRIJA MILL-MINISTERU GHALL-INTERN, IS-SIGURTÀ U X-XOGHOL IL-prinċipji tal-Malta Labour Migration Policy diskussi mal-MCESD

Il-Kunsill Malti għall-Iżvilupp Ekonomiku u Soċjali (MCESD) ltaqa' mal-Ministru għall-Intern, is-Sigurtà u x-Xogħol, Byron Camilleri, biex iddiskuta l-prinċipji tal-Malta Labour Migration Policy. Din hi politika li ser tkun ippubblikata għall-konsultazzjoni pubblika fil-jiem li ġejjin u li għandha l-ghan li tibdel il-mod kif jiġu ngaġġati l-haddiema minn pajjiżi terzi f'pajjiżna.

"Smajna minghand hafna waqt li konna qeghdin infasslu din il-politika. Nemmnju, li filwaqt li aħna kburin u kburin hafna bil-progress li għamel pajjiżna fl-aħħar snin, meta nitkellmu dwar is-suċċess ma jfissirx li ma nitkellmux fuq ċertu konsegwenzi tiegħu, u dawk irridu nindirizzawhom. Il-mod kif il-pajjiż jimmaniġġja d-dhul tal-haddiema minn pajjiżi terzi hi waħda minnhom. Se nniedu politika b'saħħitha għall-konsultazzjoni pubblika u l-appell tiegħi hu biex kulhadd jgħid tiegħu, fejn inżommu f'moħħna l-interess tal-pajjiż u l-prinċipji li qed infasslu fuqhom din il-politika. Prinċipji li għandu jaqbel magħhom kulhadd," qal il-Ministru Camilleri waqt diskussjoni mal-imsieħba soċjali.

Il-prinċipji ta' din il-politika huma; l-istabbiltà fis-suq tax-xogħol, il-harsien tad-drittijiet tal-haddiema u l-kundizzjonijiet tax-xogħol, il-htieġa li l-immigrazzjoni għax-xogħol tirrifletti l-htigijiet tal-pajjiż kif ukoll l-enfasi fuq il-hiliet u t-taħriġ.

Dwar dan id-djalogu, is-Segretarju Parlamentari għad-Djalogu Soċjali, Andy Ellul qal li "l-Gvern qed jibqa' jżomm prinċipju ta' djalogu fil-bidliet il-kbar u importanti li għandu quddiemu l-pajjiż. Għandna pjan ta' fejn irridu naslu, imma dan hu pjan li qed inwettquh b'konsultazzjoni shiha u b'importanza lejn id-djalogu soċjali."

Min-naha tiegħu, iċ-Chairperson tal-MCESD, il-Perit David Xuereb, saħaq fuq l-importanza tal-MCESD bħala pjattaforma fejn suġġetti ta' rilevanza nazzjonali jiġu diskussi bir-reqqa qabel konsultazzjoni pubblika. "Din l-inizjattiva tirrappreżenta pass lejn ippjanar sostenibbli tal-migrazzjoni tax-xogħol f'pajjiżna, bil-ghan li nsahhu l-kwalità tal-hajja u l-iżvilupp ekonomiku, filwaqt li nżommu bilanċ fis-suq tax-xogħol. L-imsieħba soċjali fi hdan l-MCESD ipprezentaw suġġerimenti importanti lill-Gvern, partikolarment dwar sfidi li għandhom jiġu indirizzati b'mod urġenti. Il-kollaborazzjoni u d-djalogu jibqgħu essenzjali biex jiġu żviluppati soluzzjonijiet bilanċjati u prattiċi. Dan kollu għandu jkun marbut mal-Viżjoni għal Malta 2050, sabiex nassiguraw li kull deċiżjoni tkun parti minn pjan fit-tul għal futur sostenibbli u inklussiv."

